

१२४ आरती (भुवन सुंदराची चाल)

(श्री विष्णुकवि महाराज यांचे बंधु संतवर्य श्रीगुरुदास महाराज यांची आरती)
आरति श्री गुरुदासाची । परात्पर गुरुवर चरणाची ॥ धृ. ॥

महिमा सदगुरुरायाचा । वदाया दुर्बळ ही वाचा ।
परंतु प्रेमोदधिवरती । सुखोर्मी सहजचि सरसरती ।

चाल - दयाब्धे श्रीसद्गुरुनाथा । चरणराज शिरीं,
धरुनि बहूपरी । स्तवूं अंतरीं ।

चरण महिमान, सदा ज्याची । उन्मनी वृत्ति प्रेमळाची ॥ आरती. ॥ १ ॥

शुकासारखें ब्रह्मचर्य । निरंतर घडे धर्मकार्य ।
सोवळी परी कर्मवार्ता । पतित पातक्यांस उद्धरता ।

चाल - अहर्निशि अनाथांस दाता । ज्ञानदानास ।

निपुटुनि आस । वासनावास, नुरे तिळमात्र कृपा
ज्याची । परम कोमल अंतराची ॥ आरती. ॥ २ ॥

दृष्टि कोवळी कशी वाणूं । कल्पना काय व्यर्थ ताणूं ।
सुधाघन जणु करुणामूर्ति । वरुषला करुणामृत वरती ।

चाल - सुखानें तनुमनांतरंग । सुटे भवसंग ।
भक्तिचा रंग । चढे मग दंग ।

नावरे वृत्ति अंतराची । पदीं पांगळी होय साची ॥ आरती. ३ ॥

जणूं शोभला शंभुमूर्ति । शांति वैराग्य अंगकांति ।
लाभली जया पादगंगा । मुक्ति झोंबली तया अंगा ।

चाल - शिष्य परिवार वसिष्ठाचा । जणूं सेवेस ।
अहर्निशि वास । शिरीं चरणांस ।

धरुनि पदकमलिं वृत्ति ज्यांची । सदोदित लीन तन्मयाची ॥ आरती ॥ ४ ॥

घडो सर्वदा पादसेवा । हीच मागणी देवदेवा ।

पामरा पादयुग्म दावा । निरंतर तिथें वास द्यावा ।

चाल - वास दूसरी अंतरंगीं । नसे माउले,
काय पाउले । नेणती भले ।

ऐक सोज्वळे हाक याची । रुक्मिणी-तनय अंतराची ॥ आरती ॥ ५ ॥